

Minn nomi epiċeni għal nomi ta' ġens komuni – tendenza ġdida fl-għoti tal-ġens fil-Malti kontemporanju?

George Farrugia

Fi studju preċedenti li jittratta b'mod komprensiv il-ġens grammatikali fil-Malti, Farrugia (2018) jinnota li xi nomi li tradizzjonalment jitqiesu epiċeni, jiġifieri jingħataw ġens fiss kemm meta jirreferu għal persuna ta' sess maskili kif ukoll għal persuna ta' sess femminili, kienu ttrattati aktar bħala nomi ta' ġens komuni. L-għan ewlieni ta' dan ix-xogħol huwa sewwasew li jistharreg numru akbar ta' nomi epiċeni f'kuntesti sintattiċi differenti biex ikun stabbilit jekk din it-tendenza hijiex preżenti tasew fil-Malti kontemporanju.

Introduzzjoni

Il-Malti huwa lingwa li thaddan is-sistema tal-ġens grammatikali, komposta minn żewġ kategoriji tal-ġens – il-maskil u l-femminil. F'din is-sistema l-kategorija li n-nom ikun jappartjeni għaliha hija riflessa fil-forom li jiehdu l-elementi l-oħra relatati magħha sintattikament. Dawn l-elementi huma magħrufa bħala *elementi-mira* filwaqt li n-nom nirreferu għalih bħala *l-kontrollatur* għax iriegi l-qbil grammatikali.¹ Dan jikkonferma li l-ġens huwa fenomenu morfosintattiku minħabba li l-kriterju determinanti tiegħu huwa l-qbil grammatikali/sintattiku b'riflessi morfologiċi.

Is-sistemi tal-ġens grammatikali għandhom xi forma ta' rabta mal-ġens naturali. Din il-korrelazzjoni mhijiex diretta minħabba li s-sess jirrappreżenta kategorizzazzjoni bijoloġika u l-ġens waħda grammatikali. Fejn jidhol is-sess

tal-persuna, fil-lingwi nsibu nukleu ta' kliem li għandu komponent kunċettwali definit, li fih insibu dawk in-nomi li jirreferu għal entitajiet assoċjati ma' sess jew ieħor u li jappartjenu għal klassijiet jew kategoriji differenti ta' ġens li jiddependu aktar mis-sess tar-referent milli mill-forma tan-nom li jirreferi għalih. Xi wħud, bħal Hellinger u Bußmann (2002: 8), jirreferu għal dan il-fattur, li jidher li huwa universali, bħala 'l-ġens referenzjali'. Dan l-element semantiku kunċettwali, biex insejħulu hekk, jista' jintiseg ma' fatturi oħra morfologiċi u sintattiċi li jvarjaw minn lingwa għal oħra fil-proċess tal-għoti tal-ġens.

Tipi differenti fil-Malti

Fil-Malti din ir-relazzjoni bejn il-ġens u s-sess hija qawwija ħafna u bħala regola, fil-każ tan-nomi animati, nistgħu nġid li n-nomi li jirreferu għal persuni ta' sess maskili jingħataw il-ġens maskili filwaqt li n-nomi li jirreferu għal persuni ta' sess femminili jingħataw il-ġens femminili. Madankollu, is-sitwazzjoni mhijiex dejjem daqshekk ċara u sempliċi, tant li xi drabi donna nsibu diffikultà meta niġu biex nagħtu l-ġens grammatikali lil ċerti nomi li jirreferu għal entitajiet umani, l-aktar meta dawn ikunu f'kontest sentenzjali u mhux sempliċiment bħala kelma iżolata. Farrugia (2018: 167-172) jikkonkludi li dawn in-nomi li jirreferu għal persuni huma ta' tipi differenti u jġibu ruħhom b'mod differenti f'kontesti sentenzjali varji. Huwa jiddistingwi bejn sitt tipi differenti. Tip A jigbor fih dawk in-nomi li Hellinger u Bußmann (2002: 7) jirreferu għalihom bħala nomi li għandhom ġens lessikali ('lexical gender'), jġifieri żewġ forom bi zkuk lessikali differenti, forma li jingħatalha l-ġens maskili u tirreferi għal persuna ta' sess maskili u l-oħra li jingħatalha l-ġens femminili u tirreferi għal persuna ta' sess femminili, pereżempju 'omm' – 'missier'. Tip B jigbor fih żewġ forom, forma maskili li jingħatalha l-ġens maskili u forma oħra femminili, relatata magħha morfologikament, li jingħatalha l-ġens femminili, jġifieri ż-żewġ forom għandhom l-istess zokk lessikali. Il-forma li jingħatalha l-ġens maskili tirreferi għal persuna ta' sess maskili filwaqt li l-forma li jingħatalha l-ġens femminili tirreferi għal persuna ta' sess femminili, pereżempju 'tabib' – 'tabiba', 'prinċep' – 'prinċipessa'. Marcato u Thüne (2002: 191) jirreferu għal dan it-tip ta' nomi bħala nomi li għandhom ġens mobbli ('mobile gender'). Tip Ċ jinkludi fih il-karatteristika ta' Tip B (eż. 'president' – 'presidenta') iżda f'dan il-każ waħda mill-forom tista' tingħata

wkoll ġens komuni (eż. ‘president’ tingħata l-ġens maskili meta tirreferi għal persuna ta’ sess maskili u l-ġens femminili meta tirreferi għal persuna ta’ sess femminili). Tip D jista’ jitqies bħala l-aktar tip kumpless, minħabba li jinkludi fih il-karatteristika ta’ tip B (‘dentist’ – ‘dentista’) iżda f’dan il-każ iż-żewġ forom jistgħu jingħataw ġens komuni. Tip E jigbor fih in-nomi ta’ ġens komuni (eż. ‘mimistru’) filwaqt li Tip F jinkludi n-nomi epiċeni (eż. ‘tarbija’).

In-nomi ta’ ġens komuni u n-nomi epiċeni

Tajjeb niddistingwu bejn l-aħħar żewġ tipi mseminija hawn fuq, in-nomi ta’ ġens komuni u n-nomi epiċeni. In-nomi epiċeni semantikament jirreferu għal entità animata ta’ sess maskili jew femminili imma grammatikalment jieħdu ġens wieħed biss. Atkinson (2015: 6) tiddefinimhom bħala nomi li għandhom ġens fiss, jirreferu għal hlejjaq animati iżda m’għandhomx rappreżentazzjoni morfologika tas-sess. B’referenza għall-Franċiż hija tkompli tgħid hekk dwar dan it-tip ta’ nomi: ‘Additionally, a subset of French animate nouns known as ‘epicenes’ (following Corbett, 1991) does not allow the sex of the referent to be conveyed. Though they have an associated sex, they behave like inanimate nouns in only expressing gender.’² Tkompli tgħid li l-ġens ta’ xi nomi epiċeni li jirreferu għal persuni huwa konfliġġenti mas-sess tar-referent tipiku tagħhom, u bħala eżempji klassiċi ta’ dan il-kunflitt fil-Franċiż issemmi n-nom ‘*la sentinelle*’ (sentinella), li jirreferi ħafna drabi għall-irġiel, u ‘*le mannequin*’ (mudell tal-moda), li jirreferi wkoll għall-mudelli nisa.³

Min-naħa l-oħra n-nomi ta’ ġens komuni jieħdu żewġ settijiet ta’ forom ta’ qbil. Huwa għalhekk li Corbett (1991: 181) jissuggerixxi t-terminu ‘double gender’ (‘ġens doppju’) minflok ‘ġens komuni’. Nissen (2002: 253-254) ukoll jipproponi l-istess terminu u jagħti xi eżempji mill-Ispanjol li jispiċċaw bit-tarf ‘-ista’, fosthom ‘*marxista*’ (Marxista), ‘*periodista*’ (gurnalist) u nomi oħra bħal ‘*modelo*’ (mudell/a) u ‘*policia*’ (pulizija raġel/mara). Fabri (2009) jirreferi għal dawn in-nomi ta’ ġens komuni bħala nomi li mhumiex speċifikati għall-ġens u għaldaqstant jipproponi t-terminu ‘*underspecified*’. Mela fil-każ tan-nomi ta’ ġens komuni l-qbil grammatikali jvarja skont is-sess tal-persuna assoċjata man-nom. Jekk il-kuntest ikun jipprovdi tagħrif referenzjali (eż. is-sess tar-referent) l-elementi-mira jridu jinflettu fil-maskil jew fil-femminil b’mod li jikkumplimenta s-sess tar-referent tan-nom. Min-naħa l-oħra, fil-każ tan-nomi epiċeni l-qbil grammatikali tal-elementi-mira jkun ibbażat

fuq il-ġens fiss assenjat lin-nom epiċenu, irrelevanti mis-sess tar-referent animat tiegħu. Għaldaqstant f'dan il-każ huwa l-aspett morfofonologiku tan-nom epiċenu li jiddetta l-qbil grammatikali. Dan ifisser li l-grammatika tradizzjonali tippreskrivi l-espressjoni 'Pawlu persuna simpatika' bħala korretta u tqis bħala mhux korretta 'Pawlu persuna simpatiku'. F'każ li nom epiċenu jkun jirreferi għal animal, fil-lingwa li tkun tiżdied miegħu l-kelma li tfisser 'mara' jew 'raġel' b'dik il-lingwa jekk ikun irid jiġi speċifikat xi sess partikolari tal-ispeċi.⁴ F'dan il-każ, però, in-nom ma jibqax aktar epiċenu. Dan jista' jsejtn ukoll fil-każ ta' nomi epiċeni li jirreferu għal persuni meta tinholq forma oħra ma' dik eżistenti biex b'hekk kull forma mit-tnejn tkun assoċjata ma' referent ta' sess differenti. Atkinson (2015: 7) tinnotta li fil-Franċiż, l-aktar dak mitkellem il-Kanada, in-nomi epiċeni li jirreferu għal persuni qegħdin kulma jmur dejjem jonqsu minhabba li qed jinholqu forom ġodda biex jiddistingwu bejn sess u ieħor, minkejja li mhux dejjem ikunu rikonoxxuti uffiċjalment. Hija tikkwota lil Vinay & Darbelnet (1995), li jagħtu eżempji ta' forom femminili ġodda li qed jinholqu biex jikkorrispondu mal-forom maskili, pereżempju '*la professeure*' (professoressa) biex tikkorrispondu mal-forma '*le professeur*' (professur). Dan il-proċess isejtn ukoll xi drabi fil-Malti, bħal meta jinholqu forom bħal 'avukata' minn 'avukat', 'surgenta' minn 'surgent' u 'perita' minn 'perit' biex jirreferu b'mod partikolari għal persuna ta' sess femminili. Madanakollu rridu ngħidu li din it-tendenza fil-Malti s'issa għadha mhix mifruxa ħafna minhabba li ta' spiss issib oppożizzjoni minn persuni, l-aktar tas-sess femminili, li jokkupaw ċerti karigi u professjonijiet. Dawn x'aktarx jippreferu l-forma maskili anke biex jirreferu għal persuna ta' sess femminili, minhabba li jqisuha aktar prestiġjuża. Dan ifisser li ċerti forom bħal 'ministra', 'kapa', 'sindka', 'spettura' s'issa għadhom mhumiex aċċettati minn kulhadd.

Minkejja din id-distinzjoni bejn in-nomi ta' ġens komuni u n-nomi epiċeni mhux l-ewwel darba li dawn jitqiesu bħala sinonimi f'xogħlijiet grammatikali u lingwistiċi,⁵ kif insibu, ngħidu aħna, fil-grammatika Treccani:

'I cosiddetti nomi di genere comune (o epigeni) hanno un'unica forma per il maschile e il femminile; il genere dunque è ricostruibile solo dall'eventuale presenza dell'articolo o di un aggettivo – un insegnante / un'insegnante, il giornalista / la giornalista, il giudice / la giudice... Molti nomi di animali, per lo più selvatici, hanno un'unica forma per indicare l'animale sia maschio, sia femmina (genere promiscuo) – la tigre, la volpe, la balena, il topo, lo gnu, il ragno.'

Soriano tiddistingwi bejn in-nomi ta' ġens komuni u n-nomi ta' ġens promiskwu:

‘I nomi di genere comune hanno una sola forma per il maschile e una per il femminile, mentre i nomi promiscui hanno un solo genere grammaticale per individui di sesso maschile o femminile.’⁶

De Santis (2012) min-naħa l-oħra bħal donnha tiġbor flimkien it-termini ‘epiceni’, ‘comune’ u ‘promiscui’:

‘I nomi epicèni (dal gr. epíkoinon ‘comune’, sottinteso génos ‘genere’), o promiscui, sono nomi che hanno un’unica forma per il maschile e il femminile, indipendentemente dal sesso dell’essere animato a cui si riferiscono (il pesce, la volpe). Tendono a comportarsi allo stesso modo nomi di professioni e cariche un tempo appannaggio degli uomini, come preside. In questo caso, però, il genere può essere indicato dall’articolo che precede il nome (il/la preside o il/la dirigente) e dagli eventuali aggettivi e participi passati accordati al nome: è arrivata la nuova preside.’⁷

It-terminu ‘ġens epicènu’ kif qed jintuża f’ din il-ktiba jikkorrispondi aktar mat-terminu Taljan *genere promiscuo*. Interessanti ninnutaw li Panzavecchia fil-grammatika tiegħu tal-1845 fit-taqsimha ‘Del genere del Nome’ juża t-terminu ‘ġens promiskwu’ biex jirreferi għal dawk in-nomi li fil-fehma tiegħu għandhom ġens dubjuż, u bħala eżempju jsemmi nomi li jirreferu għal animali bħal ‘ħamiema’, ‘summiena’ u ‘gharnuq’.

F’xi lingwi, fosthom il-Malti, hafna nomi li jirreferu għal animali fil-fatt huma epicèni. Skont Corbett (1991: 68) dawn in-nomi jirreferu għal animali li fil-każ tagħhom mhux faċli niddistingwu bejn ir-raġel u l-mara tal-ispeċi. Madanakollu dan ivarja minn lingwa għal oħra. Bosta drabi minflok jintużaw żewġ forom (differenti jew relatati morfologikament⁸) biex jirreferu għar-raġel u l-mara tal-istess speċi ta’ animal, tkun teżisti forma waħda li tirreferi għaż-żewġ sessi (forma epicèna). Fil-fehma ta’ Corbett dan jiddependi mill-importanza li dawn l-animalli jkollhom għall-bniedem jew inkella minn differenza fiżika evidenti. Fin-nuqqas ta’ dawn iż-żewġ kriterji, akbar tkun il-probabbiltà li jkollna forma waħda epicèna. Fil-Malti x’aktarx li wara n-nom epicènu li jirreferi għal animal jiżdiedu l-klassifikaturi ‘raġel’ jew ‘mara’ u n-nom ma jibqax jitqies aktar epicènu. Hekk, pereżempju, minkejja li n-nom ‘kangarù’ fid-dizzjunarju huwa maskili u jirreferi għaż-

zewġ sessi tal-ispeċi, nistgħu niddistingwu bejn kangarù raġel (maskil) u kangarù mara (femminil).

F'bosta grammatiki tal-Malti n-nomi ta' ġens komuni u n-nomi epiċeni kemm-il darba tpoġġew f'keffa waħda u tqiesu lkoll kemm huma bħala nomi ta' ġens komuni, anke jekk fil-fatt, kif rajna, dan mhuwiex tassew il-każ. Bro Henry (2004: 140), ngħidu aħna, jgħid li fil-Malti ma jeżistix ġens newtru iżda xi nomi jistgħu jkunu ta' ġens komuni, u bħala eżempju jagħti n-nom 'tarbija', li tista' tkun tifel jew tifla. Hawnhekk irridu ngħidu li l-awtur mhuwiex korrett fl-eżempju li jagħti minhabba li qiegħed ihallat il-ġens grammatikali u l-ġens naturali flimkien. Grammatikalment in-nom 'tarbija' mhuwiex ta' ġens komuni iżda huwa nom epiċenu ta' ġens femminili.

F'kumment ieħor dwar in-nom animat Bro Henry jgħid li, għajr xi eċċezzjonijiet (eż. 'ziemel' – 'żwiemel', 'debba' – 'dwiieb'), fil-plural dan isir ta' ġens komuni, 'jigifieri joqgħod sew għall-maskil kif ukoll għall-femminil' (2004: 140), pereżempju 'żgħażaġh', li tirreferi kemm għal tfajliet kif ukoll għal ġuvintur. Hawn nerġġhu ninnutaw inkonsistenza fl-użu tat-terminu 'ġens komuni', li qed jintuża biex jirreferi għal fattur semantiku (raġel/mara) minflok biex jirreferi għal fattur grammatikali (maskil/femminil).

Cachia (1994: 70-74) juża t-terminu 'komuni' b'mod aħjar. Huwa jgħid li meta nom ikollu l-maskil u l-femminil fis-singular, fil-plural ikollu kelma waħda komuni għall-maskil u l-femminil (pereżempju 'tifel' – 'tifla' – 'tfal'). Ikompli jgħid li l-aġġettivi u l-partiċipji użati bħala aġġettivi jew nomi x'aktarx jużaw il-forma tal-femminil singular bħala plural għall-maskil u l-femminil. Skont Cachia xi drabi dan il-'femminil' użat bħala plural warrab kważi għalkollox il-plural veru, u bħala eżempju jsemmi 'ħaddiema' (pl.) li warrbet kważi għalkollox lil 'ħaddemin'. Ta' min jgħid li hawn l-awtur mhuwiex preċiż għax il-'forma tal-femminil singular' li jirreferi għaliha fil-fatt mhijiex hlief forma oħra tal-plural. Borg u Azzopardi Alexander (1997) jitekellmu wkoll fuq dan il-punt fil-grammatika tagħhom iżda jinterpretawh b'mod differenti minn Cachia. Is-suffiss '-a' ma' nomi fil-plural, skont dawn l-awturi, l-aħjar ikun analizzat bħala suffiss tal-plural omofonu mas-suffiss femminili fis-singular. Din l-interpretazzjoni ta' Borg u Azzopardi Alexander hija msahha mill-istudju ta' Mifsud (1995: 74), li jikkunsidra t-tarf '-a' f'dawn il-każi bħala suffiss tal-plural tan-nomi ta' professjoni, pereżempju 'baħħara', 'ħaddiema', 'naġġara', 'qattiela'. Mifsud ikompli jgħid li b'kumbinazzjoni dan it-tarf ta' origini Semitika sab *appui* f'morfema simili tal-plural użata f'xi djaletti tat-Taljan tan-Nofsinhar, pereżempju 'bicċiera', 'barbiera'.

F'xogħol li għamlet dwar in-nomi ta' ġens komuni u n-nomi epiċeni fl-Ispanjol, Ogneva (2020)⁹ issemmi numru ta' nomi epiċeni li jieħdu l-ġens maskili, eż. *'el personaje'* (personagġ), *'el bebé'* (tarbija), *'el genio'* (ġenju) u nomi epiċeni li jieħdu l-ġens femminili: *'la víctima'* (vittma), *'la persona'* (persuna). Iżżid tgħid li f'xi djaletti tal-Ispanjol dawn in-nomi jistgħu jibdlu l-ġens tagħhom, ngħidu aħna fl-Ispanjol tal-Messiku *'bebé'* huwa nom epiċenu femminil – *'la bebé'*. Issemmi wkoll kif xi wħud minn dawn in-nomi jiżviluppaw varjanti oħra li jintużaw f'reġistru informali. Bħala eżempju ssemmi n-nom *'personaje'*, li beda jieħu wkoll il-ġens epiċenu femminili flimkien mal-maskil, iżda dan l-iżvilupp grammatikali kien akkumpanjat ukoll minn żvilupp semantiku tant li meta jingħata l-ġens femminili n-nom ma jibqax jirreferi biss għal kwalunkwe personagġ iżda jirreferi għal persuna li ħaddieħor ma tantx jieħu gost fil-preżenza tagħha. Jiġifieri l-bidla fil-ġens tan-nom epiċenu tikkawża bidla fit-tifsira tiegħu.

Osservazzjoni dwar in-nomi epiċeni

Fil-Malti kontemporanju jidher li qed issehħ xi forma ta' żvilupp simili għal dak imsemmi fl-eżempju t'hawn fuq fl-Ispanjol, fis-sens li xi nomi epiċeni qed jiġu ttrattati aktar bħala nomi ta' ġens komuni, jiġifieri qed jingħatalhom ġens ieħor ma' dak li jingħatalhom is-soltu. L-awtur ta' dan ix-xogħol kien diġà osserva din it-tendenza f'xogħol preċedenti li kien jittratta b'mod komprensiv il-ġens grammatikali fil-Malti. F'dan ix-xogħol Farrugia (2018) investiga fost l-oħrajn x'ġens qed jingħata lin-nomi li jirreferu għal persuni, li fosthom kien hemm nomi ta' ġens komuni u oħrajn epiċeni (*'vittma'*, *'tarbija'*, *'persuna'* u *'membru'*). Dawn in-nomi kienu studjati f'kuntesti differenti; fl-ewwel kuntest in-nomi kienu użati weħidhom (kuntest iżolat) jiġifieri l-informanti kellhom jagħzlu aġġettiv li jikkwalifikahom, filwaqt li fit-tieni esperiment l-istess nomi tpoġġew f'kuntesti sentenzjali użati bħala oġġett fil-predikat tas-sentenza. F'dan l-esperiment l-informanti ma kellhomx jagħzlu bejn żewġ forom tal-aġġettiv ipprovduti fil-kwestjonarju stess iżda ntalbu jittraduċu mill-Ingliż għall-Malti l-aġġettiv li kien mogħti fil-parentesi fit-tarf tas-sentenza. L-aġġettivi Ingliżi (i) ingħataw sempliċi kemm jista' jkun biex l-informanti ma jsibux diffikultà meta jiġu biex jittraduċuhom għall-Malti, u (ii) ġew magħzula b'mod li fil-Malti għandhom il-forma maskili u femminili, biex tirrifletti l-ġens tan-nom mogħti mill-informanti, pereżempju *'Kate hija*

membru _____ (NEW).’ B’hekk l-għażla tal-ġens mill-informanti kienet f’it inqas ikkontrollata u aktar spontanja mill-ewwel esperiment. L-għan ta’ dawn l-esperimenti kien li jinvestiga jekk hemmx rabta bejn l-informazzjoni kuncettwali (is-sess tar-referent), mogħtija permezz tal-frazi nominali bħala s-sugġett tas-sentenza, u l-ġens assoċjat man-nom komuni predikattiv. Għaldaqstant l-istess sentenzi daqqa kellhom sugġett maskili u daqqa sugġett femminili, pereżempju (i) Kate hija membru ġdid/ġdida / (ii) Matthew huwa membru ġdid/ġdida. In-nomi użati f’dan l-esperiment kienu nomi li fil-bidu tal-istudju kienu kklassifikati ipotetikament bħala ta’ tip E (i.e. komuni) u F (epiċeni) u li kienu użati wkoll f’kuntest izolat fl-ewwel esperiment. 300 informant ta’ sess u età differenti ppartecipaw f’dawn l-esperimenti. Ir-rizultat li hareġ minnhom f’dak li jirrigwarda n-nomi epiċeni huwa mogħti f’din it-tabella, imqabbel ukoll mal-ġens li jingħataw fid-dizzjunarju:

Nom	Ġens mogħti fid-dizzjunarju (Aquilina, 2006)	L-aktar ġens mogħti mill-informanti – kuntest izolat % (N = 300)	L-aktar ġens mogħti mill-informanti – kuntest sentenzjali (sugġett kompatibbli mal-ġens tan-nom fil-predikat) % (N = 300)	L-aktar ġens mogħti mill-informanti – kuntest sentenzjali (sugġetti mhux kompatibbli mal-ġens tan-nom fil-predikat) % (N = 300)
membru	maskil	mask. (97.3)	mask. (100)	mask. (52.7)
persuna	femminil	fem. (94.7)	fem. (99.3)	fem. (69.3)
tarbija	femminil	fem. (95.0)	fem. (100)	fem. (70.0)
vittma	femminil	fem. (71.3)	---	---

Tabella 1: Il-ġens mogħti lil erba’ nomi epiċeni f’kuntesti varji fl-istudju ta’ Farrugia (2018)

L-informazzjoni li toħroġ minn din it-tabella tikkonferma tendenza li minn kuntest għal iehor dawn in-nomi epiċeni kienu ttrattati kemxejn differenti. Il-persentaġġi aktar baxxi li ngħataw f’wiehed mill-kuntesti sentenzjali jindikaw li meta l-informanti assoċjaw dawn in-nomi mal-informazzjoni kuncettwali pprovdata fil-kuntest sentenzjali assenjawhom il-ġens tagħhom aktar fuq bazi semantika (is-sess tar-referent sugġettivali assoċjat magħhom). Pereżempju n-nom ‘membru’, minkejja li kien ittrattat l-aktar bħala nom

maskili, kemm meta kien jirreferi għal raġel kif ukoll meta kien jirreferi għal mara, meta s-suġġett kien femminili kważi nofs l-informanti tawh il-ġens femminil. Hekk ukoll in-nom 'tarbija', li għalkemm kien ittrattat bħala nom femminili kemm meta s-suġġett kien raġel kif ukoll meta kien mara, 30% tal-informanti qisuh bħala nom maskili meta s-suġġett kien jirreferi għal raġel.

Fix-xogħol imsemmi aktar 'il fuq Farrugia komplja jinvestiga n-nomi epiċeni f'kuntest sintattiku ieħor. Din id-darba l-esperiment kien maqsum f'żewġ partijiet li tpoġġew fi kwestjonarji separati. Kwestjonarju minnhom kellu l-għan li jistudja n-nomi epiċeni f'kuntest sintattiku partikolari, tat-tip 'It-tarbija (huwa/hija) Mark.' F'dan l-esperiment kien investigat kemm il-forma tal-pronom b'uzu kopulari hija influwenzata mill-ġens naturali (kontenut semantiku-kunċettwali) tan-nom proprju li qiegħed fil-predikat (fit-tarf tas-sentenza) jew inkella mill-ġens epiċenu tan-nom li huwa s-suġġett tas-sentenza. Biex ikun studjat dan l-effett f'dawn is-sentenzi ngħażel bħala suġġett nom epiċenu li l-ġens tiegħu ma kienx jaqbel mal-ġens naturali tan-nom fil-predikat. Il-forma tal-pronom b'uzu kopulari tindika jekk il-qbil ikunx qed isir mal-ġens grammatikali tal-ġens epiċenu jew inkella mal-ġens naturali tan-nom proprju. Jekk, pereżempju, fis-sentenza li tajna hawn fuq l-informanti jagħżlu 'It-tarbija huwa Mark', dan ikun ifisser li hemm effett semantiku li qed jinfluwenza l-għoti tal-ġens u li n-nom 'tarbija' f'dan il-każ qed ikun ittrattat aktar bħala nom ta' ġens komuni milli bħala nom epiċenu.

Fil-kwestjonarju l-ieħor insibu verżjoni kemxejn differenti ta' dan il-kuntest sintattiku. F'dan il-każ l-informanti riedu jagħżlu kemm il-forma tal-pronom b'uzu kopulari kif ukoll il-forma maskili jew femminili tal-aġġettiv attributtiv li jikkwalifika n-nom epiċenu bħala s-suġġett tas-sentenza, pereżempju 'It-tarbija (l-ġdid/l-ġdida) (huwa/hija) Mark.' Dan sar biex ikun investigat kemm il-forma tal-aġġettiv qed tkun affettwata mill-kontenut semantiku tan-nom proprju fil-predikat jew inkella mill-ġens grammatikali marbut man-nom epiċenu 'tarbija' użat bħala s-suġġett tas-sentenza. Ir-riżultati taż-żewġ kwestjonarji tqabblu flimkien.

It-tagħrif kollu miġbur minn dawn l-esperimenti kkonferma li, tal-anqas fis-sentenzi tat-tip 'It-tarbija huwa/hija Mark', b'mod ġenerali l-forma tal-pronom b'uzu kopulari tkun influwenzata ħafna mill-ġens naturali (kontenut semantiku-kunċettwali) tan-nom proprju li qiegħed fil-predikat (f'dan il-każ, fit-tarf tas-sentenza). Din L-influwenza tinħass l-inqas fil-każ tan-nomi 'tarbija' u 'persuna'. Dan ifisser li dawn iż-żewġ nomi epiċeni kienu l-anqas li ġew ittrattati bħala nomi ta' ġens komuni fost in-nomi epiċeni kollha

studjati, li kienu jinkludu ‘genju’, ‘vittma’, ‘persunagg’ u ‘membru’. Meta jidhol il-fattur tal-età reġgħet kienet ikkonfermata t-tendenza li l-informanti adulti jibbażaw il-qbil tagħhom, aktar mill-informanti żgħażaġh, fuq il-ġens epiċenu tan-nom li huwa s-sugġett tas-sentenza.

L-influwenza tal-informazzjoni kunċettwali (mogħtija min-nom proprju fil-predikat) fuq il-forma tal-verb baqgħet tidher ukoll, fi gradi differenti, meta ġie infilsat aġġettiv attributtiv li jikkwalifika n-nom epiċenu bhala s-sugġett tas-sentenza. Bhal fil-każ ta’ qabel, għalkemm qawwija wkoll, l-inqas li nħasset din l-influwenza kien fin-nomi epiċeni ‘tarbija’ u ‘persuna’.

F’dawn il-kuntesti sintattici nstabet relazzjoni akbar bejn il-varjabbli tal-età u l-ġhoti tal-ġens milli bejn il-varjabbli tas-sess tal-informanti u l-ġhoti tal-ġens lin-nomi studjati. L-akbar differenzi bejn iż-żewġ gruppi ta’ età differenti nstabu fil-każ tan-nomi epiċeni ‘tarbija’, ‘persuna’ u ‘vittma’, li tqiesu bhala nomi epiċeni aktar mill-anzjani milli miż-żgħażaġh.

Dan ifisser ukoll li xi wħud mill-partecipanti kienu qed jittrattaw lil dawn in-nomi bhala nomi ta’ ġens komuni jew bhala nomi li Corbett (1991: 225-226) isejhilhom ‘ibridi’, aktar milli bhala nomi ta’ ġens epiċenu. Fil-fehma ta’ Corbett (1991: 226) il-qbil semantiku f’dan il-każ ma jinfluwenzax bl-istess mod l-element fil-mira assoċjata man-nom. Kien innutat ukoll li din it-tendenza kienet aktar b’sahħitha fost il-partecipanti żgħażaġh. Għaldaqstant, wara numru ta’ snin li sar dan ix-xogħol, l-awtur ta’ din il-ktiba xtaq jeżamina jekk din it-tendenza fin-nomi epiċeni komplietx tiżviluppa fil-Malti kontemporanju, u għal dan il-għan fassal studju bbażat fuq kwestjonarju lingwistiku li kien jinkludi numru akbar ta’ nomi li tradizzjonalment tqiesu epiċeni.

Studju ieħor

L-għan ewlieni tax-xogħol kien li jistudja numru ta’ nomi animati li preskrittivament jitqiesu bhala nomi epiċeni minhabba li għalkemm jirreferu għal persuni taż-żewġ sessi tradizzjonalment jingħataw ġens fiss, il-maskil jew il-femminil. Ma’ dawn in-nomi ždiedu żewġ nomi ta’ ġens komuni, ‘ministru’ u ‘kollega’, li servew ta’ nomi aljenatorji bil-għan li jiddevjaw l-attenzjoni ta’ dawk li jimlew il-kwestjonarju, li fuqu kien ibbażat dan l-istudju, mill-għan proprju tar-riċerka. Fl-istess waqt dawn iż-żewġ nomi

servew ukoll biex titqabbel magħhom l-informazzjoni li kienet se tinkiseb fil-każ tan-nomi epiċeni. L-ipotesi nulla f'dan l-esperiment kienet li n-nomi kollha kienu se jkunu trattati bl-istess mod filwaqt li l-ipotesi alternattiva kienet li n-nomi epiċeni kienu se jiġu trattati b'mod differenti min-nomi ta' ġens komuni. In-nomi kollha magħzula għal dan l-istudju jidhru fit-tabella 2 t'hawn taħt flimkien mal-ġens assoċjat magħhom kif normalment insibuh fid-dizzjunarji.

Nom	Epiċenu/Komuni	Ġens
bhima	epiċenu	fem.
persuna	epiċenu	fem.
tarbija	epiċenu	fem.
vittma	epiċenu	fem.
anġlu	epiċenu	mask.
annimal	epiċenu	mask.
buffu	epiċenu	mask.
ġenju	epiċenu	mask.
ghadu	epiċenu	mask.
karattru	epiċenu	mask.
membri	epiċenu	mask.
personagg	epiċenu	mask.
wild	epiċenu	mask.
ministru	komuni	mask. + fem.
kollega	komuni	mask. + fem.

Tabella 2: It-tip ta' nomi li ġew studjati u l-ġens li jingħatalhom skont id-dizzjunarju t'Aquilina (1987-1990)

Il-kwestjonarju kien maqsum f'żewġ taqsimiet. L-ewwel taqsima kienet tikkonsisti f'numru ta' sentenzi li kull waħda minnhom serviet bhala kuntest introdutturju għal żewġ sentenzi oħra li kienu jsegwuha. Il-partecipanti ntalbu jagħzlu dik is-sentenza, minn dawn iż-żewġ sentenzi, li fil-fehma tagħhom kienet l-aktar naturali u li kieku kienu jużaw huma. Il-partecipanti setghu wkoll jagħzlu li jgħiduhom it-tnejn f'każ li jhossu li ż-żewġ sentenzi kienu jinħassu naturali għalihom. L-ewwel sentenza, li serviet bhala kuntest, kienet tipprovdi tagħrif dwar ir-referent li jissemma fiha u t-tieni sentenza, li kellhom jagħzlu l-informanti, kienet marbuta mal-ewwel sentenza f'dan ir-rigward. Fl-istess hin fit-tieni sentenza kien

hemm numru ta' elementi grammatikali, bhall-inflessjoni tal-verb, il-forma tal-aġġettiv u l-pronom mehmuz, li fil-Malti jridu jkunu mmarkati għall-ġens. Għaldaqstant meta jagħzlu sentenza partikolari l-partecipanti kienu wkoll qegħdin juru l-ġens li jassoċjaw man-nom imsemmi fil-frazi nominali sugġettivali. F'kull każ is-sess tar-referent imsemmi fl-ewwel sentenza (is-sentenza introdutturja) ma kienx kompatibbli mal-ġens tan-nom kontrollatur (epiċenu) li jikkorrispondi miegħu fit-tieni sentenza. L-eżempju li ġej jispjega aħjar dan li għedna:

1. Ilbierah kellhom tifel ieħor u se jsemmuh Albert.

- Din it-tarbija għandha għajnejha kannella.
- Dan it-tarbija għandu għajnejh kannella.
- Ngħidhom it-tnejn.

It-tieni parti tal-kwestjonarju kienet tikkonsisti minn pari ta' sentenzi li s-sugġett tagħhom kien l-istess nom epiċenu. Il-partecipanti kellhom jimmarkaw dik is-sentenza li fil-fehma tagħhom kienet l-aktar naturali għalihom. F'każ li jhossu li ż-żewġ sentenzi kienu naturali għalihom setgħu jagħzlu li jimmarkaw il-kaxxa 'Ngħidhom it-tnejn'. Id-differenza bejn iż-żewġ sentenzi kienet fil-qbil tal-ġens grammatikali ta' ċerti elementi fihom f'relazzjoni man-nom epiċenu użat bħala s-sugġett tas-sentenza, jigiifieri f'sentenza minnhom il-qbil grammatikali bejn in-nom epiċenu u l-elementi marbuta miegħu kien fil-maskil filwaqt li fis-sentenza l-oħra l-qbil kien fil-femminil, kif jidher f'dan l-eżempju.

- It-tarbija l-ġdida bkiet bikja twila.
- It-tarbija l-ġdid beka bikja twila.
- Ngħidhom it-tnejn.

L-għan ewlieni li għalih il-kwestjonarju kien imqassam f'dawn iż-żewġ taqsimiet kien biex ikun studjat jekk il-fatt li n-nom epiċenu jkun marbut ma' informazzjoni kunċettwali jagħmilx differenza fl-ghoti tal-ġens li jingħatalu. F'każ li jinstab li n-nom epiċenu baqa' jingħata l-istess ġens fiż-żewġ kuntesti/esperimenti jkun ifisser li n-nom għadu jiffunzjona bħala nom epiċenu fil-Malti kontemporanju. Min-naħa l-oħra f'każ li jinstab li l-ġens tan-nom epiċenu ma baqax stabbli fiż-żewġ kuntesti (fil-kuntest li fih kien assoċjat ma' tagħrif kunċettwali u fil-kuntest l-ieħor, fejn ma kienx assoċjat

ma' ġens kuncettwali) allura dan ikun ifisser li n-nom aktar jista' jitqies bhala nom ta' ġens komuni milli nom epičenu.

Wara li sar studju pilota ma' 20 informant u sar it-tibdil meħtieġ fil-kwestjonarju ġew mistiedna numru ta' persuni, ilkoll kelliema tal-Malti, biex jipparteċipaw f'dan l-istudju. Kull min kien interessat li jipparteċipa ntbagħtitlu holqa elettronika biex ikun jista' jimla kwestjonarju fuq Google Forms. Wara li dan il-kwestjonarju mtela minn 250 persuna ta' etajiet u sess differenti f'anqas minn jumejn ma thallix aċċessibbli aktar minħabba li n-numru ta' parteċipanti kien rappreżentattiv. L-età tal-parteeipanti kienet minn 18-il sena 'l fuq, imqassma kif ġej.

Età	Numru ta' parteċipanti	%
18-25	35	14.0%
26-30	38	15.1%
31-35	24	9.6%
36-40	40	15.9%
41-45	27	10.9%
46-50	27	10.9%
51-55	14	5.6%
56-60	16	6.4%
61 +	29	11.6%

Tabella 3: L-età tal-parteeipanti li ħadu sehem fl-istudju

Biex ikun studjat jekk il-varjabbli tal-età jinfluwenzax il-ġens li jingħata lin-nomi studjati kienu kkunsidrati biss żewġ gruppi ta' parteċipanti, li grupp minnhom kellhom bejn it-18 u t-30 sena u l-grupp l-ieħor kien jinkludi parteċipanti li kellhom minn 51 sena 'l fuq. B'dan il-mod id-differenza fl-età bejn iż-żewġ gruppi kienet konsiderevoli u l-varjabbli tal-età seta' jkun studjat aħjar.


It-tabella li ġejja turi l-persentaġġ tal-ġens assoċjat man-nomi studjati fiż-żewġ kuntesti mogħtija fil-kwestjonarju, jiġifieri f'kuntest fejn in-nom kien preċedut minn informazzjoni kuncettwati (is-sess tar-referent) marbuta miegħu (+ inf. kuncett.) u f'kuntest ieħor li ma kienx jagħti hjiel ta' informazzjoni kuncettwali marbuta man-nom (- inf. kuncett.). Fit-tabella mhux qed ikunu inkluzi t-tweġibiet tal-informanti li qalu li n-nom jikkunsidrawh kemm mask. kif ukoll fem.

Nom	Ġens			
	+ Inf. Kuntett.		- Inf. Kuntett.	
	% mask.	% fem.	% mask.	% fem.
tarbija	9.6	86.1	1.2	94.4
persuna	15.9	73.7	1.6	90.0
vittma	78.5	10.0	4.8	52.2
bhima	27.5	66.9	6.0	79.3
personagg	26.3	66.9	79.3	2.0
anglu	11.2	80.9	67.9	2.4
ghadu	72.1	21.1	88.0	1.6
wild	52.2	35.1	89.2	0.8
buffu	4.4	90.0	82.4	2.0
karattru	59.0	32.7	64.9	3.6
animal	83.7	12.0	96.4	0.8
genju	6.8	88.8	51.4	2.0
membri	13.9	79.7	50.8	2.8
ministru	11.2	82.9	43.0	1.6
kollega	94.8	1.6	9.2	25.6

Tabella 4: Il-ġens mogħti lin-nomi f'zewġ kuntesti differenti


Ir-riżultati miksuba juru li kwazi nofs in-nomi li tradizzjonalment huma meqjusa epiċeni qed iġibu ruħhom kif normalment iġibu ruħhom in-nomi ta' ġens komuni, jiġifieri fiż-żewġ kuntesti studjati ma żammewx il-ġens fiss li suppost huwa assoċjat magħhom. Dawn huma n-nomi 'buffu', 'genju', 'anglu', 'membri' u 'personagg', li d-dizzjunarju jqishom bħala nomi ta' ġens maskili iżda dan l-istudju wera li f'kuntest fejn kienu assoċjati ma' referent ta' sess femminili ngħataw b'mod qawwi l-ġens femminili, kif ukoll in-nom 'vittma', li d-dizzjunarju jqisu bħala nom epiċenu ta' ġens femminili iżda li dan l-istudju wera li f'kuntest fejn kien assoċjat ma' referent ta' sess maskili ngħata b'mod qawwi l-ġens maskili. Dan ifisser li t-tendenza tal-ghoti tal-ġens lil dawn in-nomi aktar tixbah lil dik li jingħataw in-nomi ta' ġens komuni, bhan-nomi 'kollega' u 'ministru', studjati f'dan ix-xogħol, li f'kuntest fejn il-partecipanti setghu jassoċjawhom ma' referent ta' sess partikolari ngħataw il-ġens li jikkorrispondi mas-sess tar-referent ('ministru' 82.9% fem. meta kien jirreferi għal mara, imqabbel mal-1.6% fem. meta ma kienx assoċjat ma' referent; u 'kollega', li ngħata 94.8%

Nomi epiċeni li qed iġibu ruħhom aktar bħala nomi ta' ġens komuni



Dijagramma 1:

Il-grad li bih dawn in-nomi għadhom jitqiesu epiċeni



Dijagramma 2:

mask. meta kien jirreferi għal raġel, imqabbel ma' 9.2% mask. fin-nuqqas ta' assoċjazzjoni ma' referent). Fid-dijagramma 1 nistgħu nosservaw b'liema grad dawn in-nomi qed iġibu ruħhom bħala nomi ta' ġens komuni; itwal ma tkun il-linja ta' hdejjhom aktar ifisser li qed jiġu ttrattati bħala nomi ta' ġens komuni.

In-nomi l-oħra studjati jidher li għadhom jitqiesu aktar bħala nomi epiċeni mill-maġġoranza tal-kelliema, għalkemm fi gradi differenti. L-aktar nom li għadu jitqies bħala epiċenu huwa n-nom 'tarbija', segwit

min-nomi 'animal', 'persuna', 'għadu', 'bhima', 'wild' u 'karattru'. Id-dijagramma 2 turi l-grad ta' kemm dawn in-nomi għadhom igibu ruhhom ta' nomi epiċeni. Itwal ma' tkun il-linja magenbhom aktar ifisser li n-nom għadu jitqies bhala nom epiċenu li jzomm il-ġens fiss tiegħu fil-kuntesti kollha.

Nom	L-aktar ġens mogħti mill-informanti – kuntest iżolat (Farrugia, 2018) (N = 300) %	L-aktar ġens mogħti mill-informanti – kuntest sentenzjali ¹ (Farrugia, 2022) (N = 250) %	L-aktar ġens mogħti mill-informanti – kuntest sentenzjali ² (Farrugia, 2018) (N = 300) %	L-aktar ġens mogħti mill-informanti – kuntest sentenzjali ³ (Farrugia, 2018) (N = 300) %	L-aktar ġens mogħti mill-informanti – kuntest sentenzjali ⁴ (Farrugia, 2022) (N = 250) %
membru	mask. (97.3)	mask. (97.2)	mask. (100)	mask. (52.7)	fem. (86.1)
persuna	fem. (94.7)	fem. (98.4)	fem. (99.3)	fem. (69.3)	fem. (84.1)
tarbija	fem. (95.0)	fem. (98.8)	fem. (100)	fem. (70.0)	fem. (89.3)
vittma	fem. (71.3)	fem. (95.2)			mask. (90.1)

1. F'dan il-kuntest in-nom epiċenu kien użat bhala s-sugġett tas-sentenza iżda ma kienx marbut ma' informazzjoni kuncettwali. L-għażla kienet bejn żewġ sentenzi ta' dan it-tip: 'Il-membru l-ġdid għamel id-diskors./Il-membru l-ġdida għamlet id-diskors.'

Il-persentaggi f'din il-kolonna jinkludu wkoll każi fejn il-partecipanti qiesu ż-żewġ sentenzi bhala naturali għalihom.

2. F'dan il-kuntest in-nom epiċenu kien użat fil-predikat u l-ġens tiegħu kien kompatibbli mas-sess tar-referent tas-sugġett tas-sentenza.
Eż. 'Matthew huwa membru ġdid/ġdida.'

3. F'dan il-kuntest in-nom epiċenu kien użat fil-predikat u l-ġens tiegħu ma kienx kompatibbli mas-sess tar-referent tas-sugġett tas-sentenza.
Eż. 'Kate hija membru ġdid/ġdida.'

4. F'dan il-kuntest sentenzjali n-nom epiċenu kien jiffirma parti mill-frazi sugġettivali tas-sentenza li kienet issegwi sentenza oħra mogħtija bhala kuntest u li s-sess tar-referent tagħha ma kienx kompatibbli mal-ġens tan-nom epiċenu mogħti fis-sentenza ta' wara.
Eż. Charlene ssiehbet magħna fil-kumitat il-ġdid.
Din il-membru għandha bosta ideat oriġinali.
Dan il-membru għandu bosta ideat oriġinali.
Ngħidhom it-tnejn.

Tabella 5: Tqabbil tal-ġens mogħti lil erba' nomi epiċeni f'żewġ studji ta' Farrugia (2018 u 2022)

Interessanti nqabblu l-istatistika marbuta ma' erba' nomi epċeni partikolari ('membru', 'persuna', 'tarbija', 'vittma') li ħarġet mill-istudju preżenti mar-riżultati miksuba f'xogħol tal-istess awtur li kien sar fl-2018 b'referenza għal dawn l-istess nomi. It-tabella 5 turi dan it-tqabbil bejn dawn iż-żewġ studji.

Mit-tabella numru 5 ma nistgħux ma ninnutawx il-bidla fil-ġens assoċjat man-nomi 'membru' u 'vittma' f'kuntest sentenzjali li kien isegwi informazzjoni kunċettwali inkompatibbli man-nom epċenu (is-sess tar-referent fil-kuntest kien differenti mill-ġens tan-nom). Dan ifisser li dawn iż-żewġ nomi qed ikunu ttrattati aktar bħala nomi ta' ġens komuni milli bħala nomi epċeni b'ġens fiss. Ifisser ukoll li f'kuntesti sintattiċi differenti l-ġens tan-nomi epċeni jista' jvarja, jew fi kliem ieħor, ir-relazzjoni bejn il-ġens tan-nom u elementi oħra marbuta miegħu tista' tvarja minn kuntest sintattiku għal ieħor. U hawn insibu qbil ma' dak li tgħid Atkinson (2015: 1): 'Though grammatical gender distinctions are commonplace in the world's languages, the syntax of gender is still up for debate. The only consensus is that a gender feature in the nominal phrase plays a role; the properties and location of this feature continue to be disputed.'¹⁰

Biex tkun studjata l-probabilità li n-nomi epċeni jibdeu jitqiesu aktar bħala ta' ġens komuni fil-futur ġew analizzati r-riżultati miksuba minn żewġ gruppi ta' parteċipanti, daww li tqiesu pjuttost żgħar fl-età (minn 18 sa 30 sena) u parteċipanti li huma ta' età aktar avvanzata (minn 51 sena 'l fuq). Ir-riżultati miksuba ta' dawn iż-żewġ gruppi jidhru fit-tabella 6 (f'kuntest li fih inġhatat informazzjoni kunċettwali marbuta mas-sess tar-referent) u fit-tabella 7 (f'kuntest newtrali). Kien maħsub li jekk il-parteċipanti ta' età iżgħar jassoċjaw anqas ġens fiss man-nomi epċeni, dan ikun ifisser li fil-futur wisq probabbli dawn in-nomi se jkunu trattati aktar bħala nomi ta' ġens komuni.

Nom	Ġens + Inf. Kunċett					
	18-30 sena (n = 74)			51 sena + (n = 59)		
	% mask.	% fem.	% m. + f.	% mask.	% fem.	% m. + f.
tarbija	17.6	77.0	5.4	5.08	91.5	3.4
persuna	21.6	63.5	14.9	15.2	76.2	8.5
vittma	74.3	16.2	9.5	88.1	3.4	8.5

bhima	39.0	50.0	10.9	16.9	79.7	3.4
personagg	27.0	62.1	10.9	22.0	76.2	1.7
anglu	10.8	77.0	12.2	10.2	83.0	6.8
ghadu	70.2	25.7	4.1	76.2	18.7	5.1
wild	47.3	36.5	16.2	52.5	39.0	8.5
buffu	2.7	90.5	6.8	3.4	93.2	3.4
karattru	52.7	32.4	14.9	55.9	42.4	1.7
annimal	86.5	9.5	4.1	76.2	16.9	6.8
genju	6.8	87.8	5.4	3.3	94.9	1.7
membru	14.9	74.3	10.8	8.5	86.4	5.1
ministru	12.2	85.1	2.7	6.8	86.4	6.8
kollega	93.2	1.4	5.4	100	0	0

Tabella 6: L-ghoti tal-gens lin-nomi epiceni minn parteċipanti ta' età differenti f'kuntest li fih inghatat informazzjoni kuncettwali

Nom	Ġens - Inf. Kuncett					
	18-30 sena (n = 74)			51 sena + (n = 59)		
	% mask.	% fem.	% m. + f.	% mask.	% fem.	% m. + f.
tarbija	2.7	93.2	4.1	0.0	93.2	6.8
persuna	2.7	87.8	9.5	1.7	94.9	3.4
vittma	6.8	44.6	48.7	8.5	40.7	50.9
bhima	10.9	64.9	24.3	3.4	88.1	8.5
personagg	79.7	5.4	14.9	71.1	0.0	28.9
anglu	74.3	0.0	23.0	49.1	1.7	49.1
ghadu	81.0	4.1	14.9	93.2	0.0	6.8
wild	90.5	2.7	6.8	84.7	0.0	15.3
buffu	75.6	4.1	18.9	84.7	0.0	15.3
karattru	52.7	4.1	43.2	61.0	1.7	37.2
annimal	94.6	1.4	2.7	94.9	0.0	5.1
genju	50.0	2.7	47.3	52.6	1.7	45.8
membru	54.1	1.3	44.6	38.9	5.1	55.9
ministru	51.4	1.3	47.3	35.6	3.4	61.0
kollega	13.5	27.0	59.4	10.1	22.0	66.1

Tabella 7: L-ghoti tal-gens lin-nomi epiceni minn parteċipanti ta' età differenti f'kuntest newtrali

Minn dawn ir-riżultati ħareġ li f'kuntest newtrali l-parteċipanti aktar anzjani taw b'mod ċar aktar il-ġens preskrittivament mistenni lin-nomi 'persuna' (f.), 'għadu' (m.), 'bhima' (f.), 'buffu' (m.) u 'karattru' (m.), filwaqt li ż-żgħażaġh għamlu l-istess haġa fil-każ tan-nomi 'personagg' (m.), 'anġlu' (m.), 'wild' (m.) u 'membru' (m.). F'kuntest fejn inghatat informazzjoni kunċettwali, jiġifieri fejn is-sess tar-referent kien inkompatibbli mal-ġens mistenni tan-nom, il-parteċipanti aktar anzjani żammew il-ġens fiss tan-nom fil-każ tan-nomi 'tarbija' (f.), persuna (f.), bhima (f.), għadu (m.), wild (m.) u karattru (m.). F'dan il-każ, jiġifieri bhala grupp, l-anzjani jidher li baqgħu jittrattaw dawn in-nomi bhala epiċeni. Min-naħa l-oħra l-informanti aktar żgħażaġh għamlu l-istess haġa fil-każ tan-nomi 'vittma' (f.), 'personagg' (m.), 'animal' (m.), 'ġenju' (m.) u 'membru' (m.). Tendenza li ħarġet pjuttost ċara kienet li f'kuntest fejn inghatat informazzjoni kunċettwali kien hemm aktar każi fejn l-istess parteċipanti, fil-maġġoranza tal-każi parteċipanti żgħażaġh, taw kemm il-ġens maskili kif ukoll il-ġens femminili lill-istess nom epiċenu. Dan seħħ fil-każi kollha studjati għajr in-nomi 'għadu' u 'animal', u jfisser li kien hemm aktar informanti żgħażaġh milli adulti li f'dan il-kuntest partikolari kkunsidraw il-maġġoranza tan-nomi epiċeni bhala nomi ta' ġens komuni. Dan jista' jkun sinjal bikri li maż-żmien dawn in-nomi jistgħu jibdeu jitqiesu aktar bhala nomi ta' ġens komuni milli nomi epiċeni.

Konkluzjoni

L-għan ewlieni ta' dan ix-xogħol kien li jistharreġ jekk in-nomi li tradizzjonalment jitqiesu epiċeni, jiġifieri jingħataw ġens fiss kemm meta jirreferu għal persuna ta' sess maskili kif ukoll għal persuna ta' sess femminili, għadhomx jiġu ttrattati b'dan il-mod jew inkella humiex qed jiġu ttrattati aktar bhala nomi ta' ġens komuni fil-Malti kontemporanju. Din it-tendenza kienet osservata mill-awtur ta' dan ix-xogħol f'erba' nomi epiċeni ('vittma', 'tarbija', 'persuna' u 'membru') f'xogħol preċedenti (2018), li kien jittratta b'mod komprensiv il-ġens grammatikali fil-Malti. Għaldaqstant biex jinvestiga din it-tendenza l-awtur f'dan ix-xogħol investiga numru akbar ta' nomi li tradizzjonalment u skont id-dizzjunarju ta' Aquilina tqiesu epiċeni. Kien imbassar li n-nomi epiċeni kienu se jiġu ttrattati b'mod differenti min-nomi ta' ġens komuni. In-nomi ġew studjati f'kuntesti sentenzjali differenti, bil-għan li jekk jinstab li n-nom jibqa' jżomm il-ġens tiegħu anke meta jkun

assoċjat ma' referent ta' sess differenti, dan ikun ifisser li n-nom jista' jibqa' jitqies epiċenu, filwaqt li jekk jingħatalu ġens differenti f'kuntesti differenti jkun ifisser li fil-Malti kontemporanju qed ikun ittrattat aktar bħala nom ta' ġens komuni ladarba n-nomi epiċeni għandhom ġens fiss. Mill-analiżi kwantitattiva li saret instab li numru ta' nomi li tradizzjonalment tqiesu epiċeni qed ikunu ttrattati aktar bħala nomi ta' ġens komuni. Madanakollu xi nomi oħrajn, l-aktar in-nomi 'tarbija', 'animal', 'persuna', 'għadu', 'bhima', 'wild' u 'karattru', għandhom jiġu ttrattati, bi gradi differenti, aktar bħala nomi epiċeni. L-istħarriġ wera wkoll li hemm hjiel li din it-tendenza, li nom epiċenu jingħata ġens komuni, jista' jkun li tkompli tiżdied fil-futur.

Biblijografija

- Aquilina, Joseph. *Maltese – English Dictionary*, vol. I & II. Malta: Midsea Books, 1987-1990.
- Atkinson, Emily. "Gender features on n & the root: An account of gender in French", 2015. https://www.emilyeatkinson.net/uploads/4/5/4/9/45495303/atkinson_gender_features_on_n.pdf
- Badecker, William. "A Feature Principle for Partial Agreement". *Lingua* 117, 2007: 1541-1565.
- Borg, Albert u Azzopardi Alexander, Marie. *Maltese*. London: Routledge, 1997.
- Brother Henry (Grech, Henry). *Grammatika Maltija*. Malta: De La Salle Brothers Pub., 2004.
- Cachia, Lawrence. *Grammatika Ġdida tal-Malti*. Malta: Veritas Press, 1994.
- Corbett, Greville G. *Gender*. Cambridge: CUP, 1991.
- De Santis, Cristiana. "La giudice e altri sostantivi epiċeni", 2012. <https://laricerca.loescher.it/la-giudice-e-altri-sostantivi-epiceni>. *Access*, 21 ta' April 2022
- Fabri, Ray. "To agree or not to agree: suspension of formal agreement in Maltese" f'Fabri, Ray (ed.), *Il-Lingwa Tagħna, Maltese Linguistics: A Snapshot In Memory of Joseph A. Cremona (1992-2003)*, vol. 1. 2009, Bochum: Brockmeyer: 35-61.
- Farrugia George. *Grammatical Gender in Maltese*. Walter de Gruyter GmbH & Co KG, 2018.
- Grammatika Treccani. https://www.treccani.it/enciclopedia/elenco-opere/La_grammatica_italiana
- Hellinger, Marlis & Hadumod Bußmann (ed.). *Gender Across Languages: The linguistic representation of women and men*, vol. II. Amsterdam: John Benjamins, 2002.

- Kramer, Ruth. *The morphosyntax of gender*. Oxford: Oxford University Press, 2015.
- Marcato, Gianna u Thüne, EvaMaria. "Gender and female visibility in Italian" f'Hellinger, Marlis u Bußmann, Hadumod (ed.), *Gender Across Languages*, vol. 2. Amsterdam: John Benjamins B.V., 2002: 187-217.
- Nissen, Uwe Kjær. "Gender in Spanish" f'Hellinger, Marlis u Bußmann, Hadumod (ed.), *Gender Across Languages*, vol. 2. Amsterdam: John Benjamins B.V., 2002: 251-279.
- Ogneva, Anastasiia. "Gender Agreement Hierarchy in Common Gender and Epicene Nouns in European Spanish" f'*Borealis: An International Journal of Hispanic Linguistics*, 9/1, 2020: 279-292.
- Panzavecchia, Fortunato. *Grammatica della Lingua Maltese*. Malta, M. Weiss, 1845.
- Soriano, Rossella. "I nomi di genere comuni e i nomi promiscui: definizioni e cosa sono i falsi cambiamenti di genere". <https://www.studentitop.it/grammatica/nomi-di-genere-comuni-e-nomi-promiscui/>. Access, 8 ta' Ġunju 2022.

Noti:

- 1 Terminoloġija proposta minn Corbett (1991). Bl-Ingliż isejthilhom ‘target elements’ u ‘controller’ rispettivament.
- 2 Ara Atkinson (2015: 2).
- 3 Ibid.: 7.
- 4 Dawn il-konkluzjonijiet jissemmew ukoll f’Corbett (1991) u fi Kramer (2015).
- 5 Dan il-punt isemmih ukoll Corbett (1991: 67).
- 6 Ara: <https://www.studentitop.it/grammatica/nomi-di-genere-comuni-e-nomi-promiscui/>. Aċċess, 8 ta’ Ġunju 2022.
- 7 Ara De Santis (2012), ‘La giudice e altri sostantivi epicèni’ – 2 ta’ Dicembru 2012 – <https://laricerca.loescher.it/la-giudice-e-altri-sostantivi-epiceni>. Aċċess, 21 ta’ April 2022.
- 8 Farrugia (2018) jirreferi għal dawn in-nomi bħala ta’ Tip A u B.
- 9 Ogneva, Anastasiia. “Gender Agreement Hierarchy in Common Gender And Epicene Nouns in European Spanish” f’ *Borealis: An International Journal of Hispanic Linguistics*. 2020, 9/1: 279-292.
- 10 Ara wkoll Corbett (1991: 226), li jargumenta li l-qbil semantiku ma jinfluwenzax bl-istess mod elementi differenti fis-sentenza u jipproponi ġerarkija ta’ qbil b’referenza għan-nomi ibridi fl-Ispanjol.